

## XI ZMIEN KIEN DAK!

Ta' A. CREMONA

*Lil siehbi ta' torbiti  
mqarraq minn xortih.*

Xi żmien kien dak meta fiċ-ċokon tagħna  
hdejna ncaqalqu r-riġel fil-mogħdija  
ta' hajja mżewqa kollha ward fi hđanha  
quddiem żerniq ta' sema bl-ewwel dija...

Meta bħal omm b'idejha t-tnejn tilqagħna  
hassejna d-dinja u fraħna b'kulma fiha;  
quddiemna rajna biss uċuh dahkana,  
bla xejn ma nafu xinhu ħsieb, tbatija;

U meta bkejna għaliex tintemm ġo fina  
ma hassejniex hekk dlonk xi xewqa żgħira,  
u ma' ġenb rasna sibna l-id ħanina

timshilna d-dmugħ u bil-bewsiet fuq fommna  
nisimghu min iwegħ'dna haġa kbira  
li bil-ħsieb tagħha rقادna f'ħogor ommna!...

\* \* \*

Xi żmien kien dak fejn l-ieħor li għaddejna  
f'ġenn ta' żgħozija meta fil-belliegħa  
ta' mitt xewqa bil-ħsieb mitluf trabbejna  
b'tama ta' rebħ tal-ħajja fl-isbaħ siegħa!

Xi żmien kien dak fejn dak li fih tgħabbejna  
bi ħsieb qalil li l-weraq tar-rebbiegħa  
waqqa' mill-moħħ, imbagħ'd quddiem għajnejna  
tal-bluha halla biss l-imsejtna xbieha!

"O dak kien l-isbaħ żmien, u nibkuh għadna",  
tisma' min iġidlek, u min jaf b'dil-karba,  
lejn dak iż-żmien il-ħsieb, min jaf kemm ħadna!

U biex teħfief il-qalb minn xi tagħbija  
ta' dwejjaq u ta' mrar, o kemm-il-darba  
xtaqnieh iż-żmien li fih konna tarbija!

\* \* \*

Iżda ma nafx l-għaliex nibkuh u tiegħu  
il-jiem nixtiequ nerġgħu ngħixu fihom:  
iż-żmien li fih hu kollox ħolm u miegħu  
malli x-xewqat jitwiellu l-qalb tinsiehom;

U xejn ma taħseb, xejn ma tbat bihom;  
u xejn ma tħoss il-qalb, u 'l ħabib tbiegħu  
kull ħin, u l-waqqgħat tagħha le tibkihom  
u ġewwa fina l-ġieħ ma jarfax driegħu!

Aħjar mitt darba tbat, tħoss il-kedda  
ta' xogħol il-moħħ u r-ruħ u tgħix fi ġlieda  
inti u taqsam tal-ħajja l-ehrex medda;

Aħjar mitt darba tibki u ssaffi qalbek  
u tarfa' rasek: fuq is-swar ix-xhieda  
tagħti ta' ruħ qalbiena lil min sallbek!

## IL-GHAQDA TAL-KITTIEBA TAL-MALTI

Il-Kunsill il-ġdid tal-Għaqda tal-Kittieba tal-Malti għas-  
snin 1944-45 ġie magħżul hekk:—

**Presidenti Onorarji:** Wisq Rev. Monsinjur Professur Carmelo  
Psaila; Rev. Professur P. P. Saydon, B.Litt., B.L.  
Can., D.D., Licet. S. Script.

**Vici-President Onor.:** Wisq Rev. Monsinjur P. Galea, J.C.D.

**President:** Is-Sur Gużè Galea, M.D., D.P.H.

**Vici-President:** Is-Sur Ant. Cremona.

**Segretarju:** Is-Sur Gużè Chetcuti.

**Kaxxier:** Is-Sur Victor Apap.

**Membri:** Is-Sur R. Briffa, M.D., B.Sc.; Patri Wistin Born,  
O.P.; Dun Frans Camilleri; Sur Gużè Cassar Pullicino;  
Brother Amedy Charles; Sur Gużè Ellul Mercer; Patri  
Pawl Tabone, O.F.M., J.Can., Th. M. Lect. Glis.; Sur  
Karmenu Vassallo u s-Sur Godfrey Zarb Adami.